

मुख्य समाचार :-

- एससीओ शिखर सम्मेलन में प्रधानमंत्री का संबोधन, सुरक्षा-कनेक्टिविटी और अवसर को बताया भारत की सोच का आधार।
- कृषि मंत्री शिवराज सिंह चौहान ने किसानों की शिकायतों के त्वरित समाधान हेतु समर्पित पोर्टल बनाने के दिए निर्देश।
- मुख्यमंत्री डॉ. मोहन यादव ने भोपाल में विक्रमादित्य वैदिक घड़ी और मोबाइल ऐप का किया लोकार्पण।
- मध्यप्रदेश में बारिश का सिलसिला जारी, नीमच में सबसे ज्यादा वर्षा; 14 जिलों में यलो अलर्ट।

#### प्रधानमंत्री- शंघाई सहयोग संगठन

प्रधानमंत्री नरेंद्र मोदी ने आज चीन के तियानजिन में आयोजित शंघाई सहयोग संगठन को संबोधित करते हुए कहा कि आतंकवाद पर दोहरा मापदंड अस्वीकार्य है। उन्होंने कहा कि एससीओ के लिए भारत की सोच तीन स्तंभों – सिक्योरिटी, कनेक्टिविटी और अपॉर्च्युनिटी पर आधारित है। सम्मेलन के बाद जारी तियानजिन घोषणा पत्र में सदस्य देशों ने पहलगाम में हुए आतंकी हमले की कड़े शब्दों में निंदा की और अपराधियों को न्याय के कटघरे में लाने की आवश्यकता पर बल दिया। प्रधानमंत्री मोदी ने सम्मेलन के दौरान रूसी राष्ट्रपति व्लादिमीर पुतिन से द्विपक्षीय वार्ता की। दोनों नेताओं ने ऊर्जा, आर्थिक और वित्तीय सहयोग की समीक्षा करते हुए इसे और मजबूत करने पर सहमति जताई।

प्रधानमंत्री मोदी ने पुतिन को इस वर्ष भारत में आयोजित होने वाले 23वें वार्षिक शिखर सम्मेलन में शामिल होने के लिए आमंत्रित किया। कार्यक्रम के बाद प्रधानमंत्री मोदी भारत के लिए रवाना हुए।

## कृषि-मंत्री- शिवराज सिंह चौहान

केंद्रीय कृषि एवं किसान कल्याण मंत्री शिवराज सिंह चौहान ने आज किसानों की शिकायतों की समीक्षा की। उन्होंने कहा किसानों की शिकायतों, सुझावों और मदद के लिए एक समर्पित पोर्टल बनाया जाए, ताकि समस्याओं का त्वरित और पारदर्शी समाधान हो सके। उन्होंने नकली या घटिया खाद-बीज और कीटनाशक से जुड़ी शिकायतों के समाधान को उन्होंने सबसे अहम बताया।

साथ ही केवल प्रमाणित बायोस्टिम्युलेंट ही बाजार में बिकें, इसकी व्यवस्था सुनिश्चित करने के निर्देश दिए। इस अवसर पर सभी ने प्रधानमंत्री के आह्वान पर स्वदेशी अपनाने का संकल्प भी लिया। बैठक में कृषि सचिव डॉ. देवेश चतुर्वेदी सहित वरिष्ठ अधिकारी मौजूद रहे।

## रिजिजू-जीडीपी

केंद्रीय मंत्री किरें रिजिजू ने कहा है कि मौजूदा वित्त वर्ष की पहली तिमाही में देश के सकल घरेलू उत्पाद-जीडीपी में सात दशमलव आठ प्रतिशत की शानदार वृद्धि दर्ज की गई है। यह साबित करता है कि प्रधानमंत्री नरेन्द्र मोदी से बेहतर देश की अर्थव्यवस्था कोई नहीं संभाल सकता। नई दिल्ली में श्री रिजिजू ने कहा कि विश्व के शीर्ष अर्थशास्त्रियों का भी मानना है कि प्रधानमंत्री मोदी ने भारतीय अर्थव्यवस्था को नई गति दी है। उन्होंने कहा कि भारत को आत्मनिर्भर बनाने के लिए मेक इन इंडिया को बढ़ावा देना और स्वदेशी अपनाना जरूरी है।

## ज्योतिरादित्य सिंधिया- आईटीयू

केंद्रीय मंत्री ज्योतिरादित्य सिंधिया ने आज आईटीयू ग्लोबल संगोष्ठी फॉर रेगुलेटर्स 2025 को वर्चुअली संबोधित किया। उन्होंने कहा कि प्रधानमंत्री श्री नरेन्द्र मोदी के नेतृत्व में भारत के लिए नियमन का अर्थ नियंत्रण नहीं, बल्कि दृष्टि है। श्री सिंधिया ने बताया कि भारत की डिजिटल यात्रा, जहाँ प्रत्येक ज़िले में 5जी और गाँव-गाँव में भारतनेट पहुँचा है, वह गरिमा, सशक्तिकरण और अवसर का प्रतीक है।

## आकाशवाणी उज्जैन

सतत शिक्षा अध्ययनशाला एवं पत्रकारिता एवं जनसंचार अध्ययनशाला उज्जैन में चल रहे आकाशवाणी केंद्र के लिए चयनित उद्घोषक/कम्पीयर्स प्रशिक्षण कार्यशाला का आज समापन हुआ। कुल 68 उद्घोषक/कम्पीयर्स का 7 दिवसीय प्रशिक्षण आयोजित हुआ। समापन समारोह में वक्ताओं ने आकाशवाणी के महत्व के बारे में जानकारी दी। सितंबर से एफ.एम. 102.5 mhz पर आकाशवाणी के उज्जैन केंद्र का प्रसारण सुरु होने की सम्भावना है।

## प्रधानमंत्री- जीविका निधि

प्रधानमंत्री नरेंद्र मोदी कल वीडियो कॉन्फ्रेंसिंग के ज़रिए बिहार राज्य जीविका निधि साख सहकारी संघ का शुभारंभ करेंगे। इस अवसर पर प्रधानमंत्री संस्था के बैंक खाते में 105 करोड़ रुपये भी हस्तांतरित करेंगे। जीविका निधि का उद्देश्य ग्रामीण महिला उद्यमियों को सस्ती ब्याज दरों पर ऋण उपलब्ध कराना है। यह प्रणाली पूरी तरह से डिजिटल प्लेटफॉर्म पर आधारित होगी। इसके लिए 12 हजार सामुदायिक कार्यकर्ताओं को टैबलेट दिए जा रहे हैं। इस पहल से ग्रामीण क्षेत्रों में उद्यमिता और सामुदायिक उद्यमों के विकास को नई गति मिलेगी। कार्यक्रम को पूरे बिहार से करीब 20 लाख महिलाएं देखेंगी।

## मुख्यमंत्री -विक्रमादित्य वैदिक घड़ी

मुख्यमंत्री डॉ. मोहन यादव ने आज भोपाल में विक्रमादित्य वैदिक घड़ी और इसके मोबाइल एप का लोकार्पण किया। यह घड़ी भारतीय पंचांग और कालगणना को आधुनिक तकनीक से जोड़ती है।

वीओ

इस घड़ी को 189 से अधिक भाषाओं में देखा जा सकेगा। इस घड़ी के माध्यम से समय के साथ-साथ पंचांग, तिथि, नक्षत्र, योग, वार, मास, व्रत और त्योहारों की जानकारी भी उपलब्ध होगी। भारतीय काल गणना की सर्वाधिक विश्वसनीय

पद्धति का पुनर्स्थापन विक्रमादित्य वैदिक घड़ी के रूप में उज्जैन में प्रधानमंत्री नरेन्द्र मोदी द्वारा 29 फरवरी 2024 को किया गया था। इसके बाद अब इसे भोपाल में स्थापित किया गया है। मुख्यमंत्री डॉ. यादव ने इस अवसर पर कहा कि इसमें आधुनिक ज्ञान और प्राचीन विज्ञान दोनों का अच्छा प्रयोग है।

### एनसीईआरटी

केंद्रीय शिक्षा मंत्री धर्मेन्द्र प्रधान की मौजूदगी में आज राष्ट्रीय शैक्षिक अनुसंधान और प्रशिक्षण परिषद में 65वां स्थापना दिवस मनाया। अपने संबोधन में मंत्री ने कहा कि देश की कई उपलब्धियों के पीछे एनसीईआरटी की बड़ी भूमिका है। इस मौके पर राष्ट्रीय पाठ्यचर्या रूपरेखा 2023 और जादुई पिटारा जैसी नई सामग्री पर चर्चा हुई। साथ ही मंत्री ने व्यावसायिक शिक्षा पर आधारित प्रदर्शनी का अवलोकन भी किया।

### मौसम

प्रदेश में बारिश का दौर लगातार जारी । पिछले 24 घंटों में भोपाल, इंदौर, उज्जैन, ग्वालियर और सागर संभागों में कई जगह बारिश दर्ज की गई। नीमच में सर्वाधिक बारिश दर्ज की गयी । मौसम विभाग ने अलीराजपुर, झाबुआ समेत 14 जिलों में भारी बारिश का येलो अलर्ट जारी किया है।

### एशिया कप- हॉकी

हॉकी एशिया कप में आज भारत अपने अंतिम पूल मैच में कजाखस्तान से खेलेगा। यह मैच शाम साढ़े सात बजे से होगा। भारत पूल-ए में अपने दोनों मैच जीत कर शीर्ष पर है और सुपर फोर चरण में पहुंच चुका है।

समाचार संक्षेप में .....

- अशोकनगर में जिला प्रशासन द्वारा सुशासन की दिशा में नवाचार कर एकल सेवा पोर्टल बनाया गया है। जिसका उद्देश्य सार्वजनिक सेवा वितरण में दक्षता, पारदर्शिता और जवाबदेही को बढ़ावा देना है।

- बैतूल में परिवहन विभाग मोबाइल नम्बर अपडेट करने के लिये विशेष अभियान संचालित किया जा रहा है। वाहन स्वामी सारथी पोर्टल पर जाकर स्वयं ही आसानी से मोबाइल नम्बर अपडेट कर सकते हैं।
- देवास में खेल गतिविधियों के तहत खेल युवा कल्याण विभाग एवं साइकलिंग एसोसिएशन द्वारा साइकिल रैली का आयोजन किया गया।
- आगरमालवा जिले के माध्यमिक शिक्षक भेरूलाल ओसारा का चयन राष्ट्रीय शिक्षक पुरस्कार-2025 के लिये हुआ है। राष्ट्रपति द्रोपदी मुर्मू शिक्षक दिवस के अवसर पर उनहों नई दिल्ली में सम्मानित किया जायेगा।
- राष्ट्रीय नेत्रदान पखवाड़ा (25 अगस्त से 8 सितंबर) के अंतर्गत मंदसौर जिला चिकित्सालय में नेत्रदान जागरूकता शिविर आयोजित किया गया।
- इंदौर की सराफा चौपाटी को लेकर आज महापौर पुण्यमित्र भार्गव की अध्यक्षता में बैठक हुई। बैठक में 9 सदस्यीय समिति बनाई गई, जो 5 से 7 दिनों में रिपोर्ट देगी।

.....